

பிரஸார் பாரதி
அகில இந்திய வானொலி, சென்னை-4

07 09 2024

SATURDAY

7.15 AM

ஆகாஷ்வாணி
தலைப்புச் செய்திகள்

1. விநாயகர் சதுர்த்தி இன்று கொண்டாடப்படுவதையொட்டி, தலைவர்கள் மக்களுக்கு வாழ்த்து தெரிவித்துள்ளனர்.
2. நாட்டின் பாரம்பரியம் மற்றும் சமூக நல்லிணக்கத்தை இளைய தலைமுறையினர் பின்பற்ற வேண்டும் என்று நாடாளுமன்ற விவகாரங்கள்துறை இணையமைச்சர் திரு அர்ஜுன் ராம் மெக்வால் கேட்டுக்கொண்டுள்ளார்.
3. ஹரியானா சட்டப்பேரவைத் தேர்தலில் காங்கிரஸ் கட்சி சார்பில் போட்டியிடும் 31 பேர் கொண்ட வேட்பாளர் பட்டியலை அக்கட்சி வெளியிட்டுள்ளது.
4. உத்தரப்பிரதேச மாநிலம் ஹத்ராஸ் மாவட்டத்தில் நேரிட்ட சாலை விபத்தில் 12 பேர் உயிரிழந்தனர்.
5. 20 வயதுக்கு உட்பட்டோருக்கான உலக மல்யுத்த சாம்பியன் போட்டியில், இந்தியாவின் நித்திகா வெள்ளிப்பதக்கம் வென்றார்.

---- இனி விரிவான செய்திகள் ----

<<<<<<>>>>>>

விநாயகர் சதுர்த்தி விழா இன்று நாடு முழுவதும் கொண்டாடப்படுகிறது.

இந்நாளையொட்டி, குடியரசுத் தலைவர் திருமதி திரௌபதி முர்மு வெளியிட்டுள்ள வாழ்த்து செய்தியில், மகிழ்ச்சியும், உற்சாகமும் கொண்ட இப்பண்டிகை சமூக நல்லிணக்கம், சகோதரத்துவத்தை வலியுறுத்துகிறது என்று கூறியுள்ளார்.

இத்தருணத்தில் நமது நாட்டை வளமாக்க உறுதியேற்போம் என்று தெரிவித்துள்ளார்.

குடியரசு துணைத்தலைவர் திரு ஜெகதீப் தங்கர் விடுத்துள்ள செய்தியில், மகிழ்ச்சியான இந்நாளில் ஒற்றுமை, சகோதரத்துவம் மற்றும் அர்ப்பணிப்பு உணர்வோடு செயல்படுமாறு மக்களை கேட்டுக்கொண்டுள்ளார்.

தமிழகத்தில் உள்ள விநாயகர் கோவில்களில் சிறப்பு வழிபாடுகளுக்கு ஏற்பாடுகள் செய்யப்பட்டுள்ளன.

திருவாரூர் மாவட்டம் மன்னார்குடி ஆனந்தவிநாயகர் கோவிலில் விநாயகர் சதுர்த்தி விழா வெகு உற்சாகமாக கொண்டாடப்பட்டதாகவும், இதில் ஏராளமான பக்தர்கள் கலந்துகொண்டதாகவும் எமது செய்தியாளர் தெரிவிக்கிறார்.

<<<<<>>>>

பாராலிம்பிக் போட்டியில் இந்திய வீரர்கள் பதக்கம் வெல்வது நாட்டிற்கான மிகப்பெரிய வெகுமதி என்று பிரதமர் திரு நரேந்திர மோடி தெரிவித்துள்ளார்.

பாரிஸ் பாராலிம்பிக் போட்டியில் பதக்கம் வென்ற இந்திய வீரர்கள் ஹர்விந்தர் சிங், கபில் பார்மர், பிரணவ் சூர்மா, சச்சீன் சர்ஜேராவ் கிளாரி, தரம்பீர் ஆகியோருடன் அவர் தொலைபேசி வாயிலாக உரையாடி வாழ்த்து தெரிவித்தார்.

சிறப்பாக செயல்பட்ட வீரர்களின் வெற்றிக்கு பின்னணியாக இருந்த பயிற்சியாளர்களையும் பிரதமர் பாராட்டினார்.

<<<<<>>>>

உத்தரப்பிரதேச மாநிலம் ஹத்ராஸ் மாவட்டத்தில் நேரிட்ட சாலை விபத்தில் 12 பேர் உயிரிழந்தனர்.

மீத்தாய் கிராமம் அருகே பேருந்தும், வேனும் மோதிக் கொண்ட இந்த விபத்தில் 16 பேர் காயமடைந்ததாக அம்மாவட்ட ஆட்சியர் எமது செய்தியாளரிடம் தெரிவித்தார்.

இதில் நான்கு பேரின் நிலைமை கவலைக்கிடமாக உள்ளது.

அவர்கள் அலிகார் மருத்துவமனைக்கு மேல் சிகிச்சைக்காக அனுப்பிவைக்கப்பட்டுள்ளனர்.

மற்றவர்கள் ஹத்ராஸ் மாவட்ட மருத்துவமனையில் சிகிச்சை பெற்று வருகின்றனர்.

உயிரிழந்தவர்களின் குடும்பத்தினருக்கு இரங்கல் தெரிவித்துள்ள பிரதமர் திரு நரேந்திர மோடி தலா இரண்டு லட்சம் ரூபாய் நிவாரண உதவி வழங்கப்படும் என்று அறிவித்துள்ளார்.

காயமடைந்தவர்களுக்கு தலா 50 ஆயிரம் ரூபாய் அளிக்கப்படும் என்றும் அவர் கூறியுள்ளார்.

<<<<<>>>>

ஆந்திரப்பிரதேசத்தில் மழை வெள்ளத்தால் பாதிக்கப்பட்டுள்ள விஜயவாடாவில் மேற்கொள்ளப்பட்டுவரும் மீட்புப்பணிகளை மத்திய வேளாண் அமைச்சர் திரு சிவராஜ் சிங் செளகான் நேற்று பார்வையிட்டார்.

பாதிக்கப்பட்ட விவசாயிகளை சந்தித்து அவர்களின் குறைகளை கேட்டறிந்தார்.

பாதிக்கப்பட்டவர்களுக்கு தேவையான அனைத்து உதவிகளையும் மத்திய அரசு வழங்கும் என்று அப்போது அவர் உறுதியளித்தார்.

விஜயவாடாவில் புத்தமேரு பகுதியில் ராணுவத்தினர் நிவாரணப்பணிகளில் முழுவீச்சில் ஈடுபட்டு வருகின்றனர்.

அம்மாநில முதலமைச்சர் திரு சந்திரபாபு நாயுடு, விமானம் மூலம் பாதிக்கப்பட்ட பகுதிகளை பார்வையிட்டார்.

நிவாரண பணிகள் குறித்தும் அவர் கேட்டறிந்தார்.

வெள்ளத்தால் பாதிக்கப்பட்டுள்ள மக்களுக்கு 30 கிலோ அளவிலான ரேஷன் பொருட்களையும், காய்கறிகளையும் விலையில்லாமல் ஆந்திரப்பிரதேச அரசு வழங்கி வருவதாக எமது செய்தியாளர் தெரிவிக்கிறார்.

<<<<<<>>>>>>

நாட்டில் கோயம்புத்தூர் உட்பட எட்டு விமான நிலையங்களில் டிஜி யாத்திரா சேவையை விமான போக்குவரத்துத்துறை அமைச்சர் திரு ராம்மோகன் நாயுடு தொடங்கிவைத்தார்.

விசாகப்பட்டினம் சர்வதேச விமான நிலையத்தில் நடைபெற்ற நிகழ்ச்சியில் அவர், தபோலிம், இந்தூர், பாக்கோக்ரா, ராஞ்சி, பாட்னா, ராய்ப்பூர், புவனேஸ்வர் ஆகிய விமான நிலையங்களில் இந்த சேவையை தொடங்கிவைத்தார்.

இந்த சேவையின் மூலம், பயணிக்கான விமான நிலைய நுழைவுநேரம் குறைவதாக அவர் குறிப்பிட்டார்.

இந்த சேவைக்கான செயலியை 55 லட்சத்திற்கும் அதிகமான பயனாளிகள் பதிவிறக்கம் செய்துள்ளதாக அவர் தெரிவித்தார்.

மூன்று கோடிக்கும் அதிகமான பயணிகள் தங்கள் பயணத்தின்போது, டி ஜி யாத்திரா சேவையை பயன்படுத்தியுள்ளதாகவும் திரு ராம்மோகன் நாயுடு கூறினார்.

<<<<<<>>>>>>

நாட்டின் பாரம்பரியம் மற்றும் சமூக நல்லிணக்கத்தை இளைய தலைமுறையினர் பின்பற்ற வேண்டும் என்று நாடாளுமன்ற விவகாரங்கள்துறை இணையமைச்சர் திரு அர்ஜுன் ராம் மெக்வால் கேட்டுக்கொண்டுள்ளார்.

புதுதில்லியில் நாடாளுமன்ற வளாகத்தில் நடைபெற்ற இளையோர் நாடாளுமன்ற போட்டியில் வெற்றிபெற்ற பள்ளிகளுக்கான பரிசு வழங்கும் நிகழ்ச்சியில் அவர் கலந்துகொண்டார்.

பின்னர் மாணவர்களுடன் உரையாடிய அவர், ஜனநாயக மாண்புகளையும், நெறிமுறைகளையும், கற்றுக்கொள்ள வேண்டும் என்று வலியுறுத்தினார்.

இளையோர் நாடாளுமன்ற போட்டியில், தில்லி **Pitampura** பகுதியில் உள்ள **M M** பொதுப்பள்ளி முதல் பரிசு வென்றது.

போட்டியில் சிறப்பாக செயல்பட்டதற்காக தில்லியில் உள்ள இதர 11 பள்ளிகளுக்கு சிறப்பு பரிசு வழங்கப்பட்டது.

<<<<<<>>>>>>

ஹரியானா சட்டப்பேரவைத் தேர்தலில் காங்கிரஸ் கட்சி சார்பில் போட்டியிடும் 31 பேர் கொண்ட வேட்பாளர் பட்டியலை அக்கட்சி வெளியிட்டுள்ளது.

கட்சியின் மூத்த தலைவரும், முன்னாள் முதலமைச்சருமான திரு பூபிந்தர் சிங் ஹூடா, **Garhi Sampla Kilo** தொகுதியில் போட்டியிடுகிறார்.

மல்யுத்த வீரர் திரு வினேஷ் போகத், **Julana** தொகுதியில் வேட்பாளராக அறிவிக்கப்பட்டுள்ளார்.

90 தொகுதிகளை கொண்ட ஹரியானா சட்டப்பேரவைக்கு அடுத்த மாதம் ஐந்தாம் தேதி வாக்குப்பதிவு நடைபெறவுள்ளது.

<<<<<<>>>>>>

சென்னையில் ராணுவ அதிகாரிகள் பயிற்சி அகாடமியில் அதிகாரிகள் பயிற்சி நிறைவு விழா இன்று நடைபெறுகிறது.

மொத்தம் 258 அதிகாரிகள் பயிற்சியை நிறைவு செய்து அதற்கான சான்றிதழ்களை பெற உள்ளனர்.

ராணுவ உயரதிகாரி வெட்டினன்ட் ஜென்ரல் ராஜா சுப்பிரமணி இந்நிகழ்ச்சியில் வீரர்களின் அணிவகுப்பு மரியாதையை பார்வையிடுகிறார்.

பயிற்சி நிறைவு செய்த வீரர்களுக்கு சான்றிதழ்களையும் அவர் வழங்க உள்ளார்.

<<<<<<>>>>>>

குஜராத், மகாராஷ்டிரா, கிழக்கு ராஜஸ்தான் ஆகிய மாநிலங்களில் அடுத்த இரண்டு நாட்களுக்கு கனமுதல் மிக கனமழை பெய்யக்கூடும் என்று வானிலை ஆய்வு மையம் தெரிவித்துள்ளது.

கொங்கன் மற்றும் கோவா பகுதிகளில் இன்றும், ஆந்திர கடலோர பகுதி, ஏனம், ஓடிஷா ஆகிய பகுதிகளில் நாளையும் மிக கனமழைக்கு வாய்ப்பிருப்பதாகவும் அது தெரிவித்துள்ளது.

மத்தியப்பிரதேசத்தின் மேற்குப்பகுதி, செளராஷ்டிரா, கட்ச், உத்தராகண்ட், உத்தரப்பிரதேசத்தின் கிழக்குப்பகுதி, ராஜஸ்தானின் தென்மேற்கு பகுதிகளில் இன்று கனமழை பெய்யக்கூடும் என்று வானிலை மையம் தெரிவித்துள்ளது.

<<<<<<>>>>>>

திரிபுராவில் மழை வெள்ளத்தால் பாதிக்கப்பட்டுள்ள பகுதிகளில் மக்களுக்கு உதவுவதற்காக 564 கோடி ரூபாய் சிறப்பு தொகுப்பை அம்மாநில முதலமைச்சர் திரு மாணிக் சஹா அறிவித்துள்ளார்.

இதுகுறித்து நேற்று சட்டப்பேரவையில் பேசிய அவர், மழை வெள்ள பெருக்கினால் சுமார் 14 ஆயிரத்து 247 கோடி ரூபாய் அளவிற்கு சேதம் ஏற்பட்டுள்ளதாக தெரிவித்தார்.

சேதம் குறித்த முழு ஆய்வுக்கு பிறகு நிவாரணம் மற்றும் மறுசீரமைப்பு பணிகளுக்கான கூடுதல் நிதிக்கு மத்திய அரசிடம் அறிக்கை அளிக்கப்படும் என்று கூறினார்.

<<<<<<>>>>>>

விளையாட்டுச் செய்திகள்

20 வயதுக்கு உட்பட்டோருக்கான உலக மல்யுத்த சாம்பியன் போட்டியில், இந்தியாவின் நித்திகா வெள்ளிப்பதக்கம் வென்றார்.

ஸ்பெயினின் **Pontevedra**-வில் நடைபெற்றுவரும் இப்போட்டியின் மகளிர் 62 கிலோ எடைப்பிரிவில் அவர் இப்பதக்கத்தை வென்றார்.

57 கிலோ எடைப்பிரிவில் நேகா வெண்கலப்பதக்கம் வென்றார்.

இப்போட்டியில் இந்தியா இதுவரை ஒரு தங்கம், ஒரு வெள்ளி, மூன்று வெண்கலப்பதக்கங்களை வென்றுள்ளது.

<<<<<<>>>>>>

பாரிஸ் பாராலிம்பிக் போட்டியில் இந்தியாவின் **Hokoto Hotozhe Sema** வெண்கலப்பதக்கம் வென்றார்.

ஆடவர் குண்டு எறிதல் பிரிவில் அவர் இப்பதக்கத்தை கைப்பற்றினார்.

இப்போட்டியில் இந்தியா இதுவரை 6 தங்கம், 9 வெள்ளி, 12 வெண்கலப்பதக்கங்களை வென்று பதக்கப்பட்டியலில் 17-ஆவது இடத்தில் உள்ளது.

இந்திய வீரர்கள் இன்று பல்வேறு பிரிவுகளின் இறுதிச்சுற்றில் பங்கேற்கின்றனர்.

ஆடவர் ஈட்டி எறிதல் போட்டியில் நவ்தீப் சிங் பங்கேற்கிறார்.

மகளிர் 200 மீட்டர் ஓட்டப்பிரிவில் சிம்ரனும், ஆடவர் 400 மீட்டர் ஓட்டப்பிரிவில் திலிப் கேவிட்டும் பங்கேற்கின்றனர்.

படகு துடுப்பு போட்டியின் ஆடவர் ஒற்றையர் பிரிவு அரையிறுதியில், யாஷ்குமாரும், மகளிர் பிரிவில் பிரச்சி யாதவும் பங்கேற்கின்றனர்.

<<<<<<>>>>>>

18 வயதுக்கு உட்பட்டோருக்கான ஆசியக்கோப்பை கூடைப்பந்து போட்டியின் காலிறுதி ஆட்டத்தில் இந்தியா இன்று சீனாவை எதிர்கொள்கிறது.

ஜோர்டானில் நடைபெறும் இப்போட்டி பிற்பகல் இரண்டு மணிக்கு தொடங்குகிறது.

<<<<<<>>>>>>

ஷாங்காய் டென்னிஸ் போட்டியில் இந்தியாவின் ரித்விக் - அர்ஜுன் கதே இணை இறுதிச்சுற்றுக்கு முன்னேறியுள்ளது.

ஆடவர் இரட்டையர் பிரிவு அரையிறுதி சுற்றில் இந்த இணை, 4-6, 6-3, 10-7 என்ற செட் கணக்கில், ஜப்பானின் 'Toshihide Matsui – Kaito Vesugi இணையை வென்றது.

<<<<<<>>>>>>

தாஷ்கண்டில் நடைபெற்றுவரும் சர்வதேச டென்னிஸ் போட்டியில், இந்தியாவின் சித்தார்த் ராவத் அரையிறுதிக்கு முன்னேறியுள்ளார்.

ஆடவர் ஒற்றையர் பிரிவு காலிறுதியில் அவர், 7-6, 6-3 என்ற செட் கணக்கில், இந்திய வீரர் விஷ்ணுவர்தனை வென்றார்.

<<<<<<END>>>>>>